

Anton Agius (1933-2008)

I-Iskultur Nazzjonali u x-Xogħlijiet Tiegħu fil-Mosta

mill-qarib tiegħu Louis VASSALLO

Nhar it-Tlieta, 21 t'Ottubru 2008, wara nofsinhar, nies minn kull sfera tal-hajja ngabru fil-knisja ta' Ġiezu fir-Rabat, biex jagħtu tislma xierqa lill-iskultur Anton Agius li miet fl-età ta' 74 sena. Il-memorja ta' Anton Agius, li bir-raġun huwa kkunsidrat bhala l-iskultur Nazzjonali ta' żminijietna, żgur li se tibqa' magħna bil-bosta monumenti tal-bronż li hadem u li jinsabu mxerrdin fit-toroq u l-imsierah tal-gzejjer Maltin.

Ewlenin fost ix-xogħlijiet artistici li harġu minn taht idejh hemm dawk li jfakkru l-aqwa episodji ta' l-istorja ta' pajjiżna, kif ukoll dawk li jagħtu ġieħ lil uhud mill-patrijotti u politiċi li kellhom sehem shiħ fil-kisbiet li għamel ġensna matul il-milja taż-żmien.

Ix-xogħlijiet tiegħu jiċcelebraw ukoll Maltin magħrufin li taw sehem ewlieni fl-oqsma differenti tas-soċjetà Maltija bħalma nġhidu ahna fl-isports, fl-ghanijiet filantropiċi u fil-letteratura.

Xogħol varju


Apparti dawn, xogħlijiet ohra tiegħu jinsabu f'kollezzjonijiet privati kemm f'pajjiżna u kif ukoll f'pajjiżi madwar id-dinja. Hu hadem diversi skulturi espressivi fiz-zkuk tas-siġar taż-żebbuġ, iddisinja settijiet ta' bolol għall-posta lokali, għamel xogħol dekorattiv f'xi knejjes, fassal midalji kommemorattivi u hadem seba' bustijiet li jirrapprezentaw il-Presidenti ta' Malta.

Refuġju fil-Kurċifiss


Anton Agius jibqa' magħruf ukoll għall-hafna Kurċifissi espressivi li sawwar bhala xieħda personali tas-sofferenza kbira li kien jara fih innifsu u fin-nies ta' madwaru. Bla dubju hu fatt magħruf li dan l-iskultur imsemmi daq f'hajtu s-suċċess, daqskemm daq imrar. Għax il-kobor ta' dan il-bniedem, kien jinħass saħansitra fl-istess karattru tiegħu. Karattru kwiet u umli, iżda hawtiel fl-inizjattivi u l-kreattività fejn kien dejjem lest jagħti minn qalbu l-pariri u l-opinjoni siewja tiegħu msawwrin minn esperjenza vasta lil tant studenti ta' l-arti li tharrġu taht id-direzzjoni għaqlija tiegħu.

Rabta mal-Mosta

Toni l-iskultur, kif kien popolarment magħruf minnies ta' madwaru u ma' hbiebu, b'dik id-daġna bajdanija, b'nuċċali rqiġ u pulit tal-vista u bil-beritta à la Franciża mdeffa f'rasu, kellu rabta soda u mill-qrib mal-Mosta u mal-Mostin! Fuq kollox kienet rabta naturali, għax l-ewwelnett b'mod personali, Toni kien prim kuġin man-nanna Nina għax fil-fatt meta kienet għadha xebba kunjomha kien Agius. In-nanna Nina tiġi omm ommi u b'hekk Toni kien jahbat is-sekond kuġin tal-mamà tiegħi. Kienu l-bosta okkażjonijiet familjari bħal xi tiegħ, magħmudija, xi preċett, grizma jew funeral, fejn kont niltaqa' miegħu u ma' martu Louise. Terġa u tghid, meta kien jgħallem l-arti fl-iskola sekondarja 'B' tan-Naxxar, mhix l-ewwel darba li mort fil-klassi tiegħu waqt il-hin tal-brejġ u hemm kien ihallini b'mod liberu nesperimenta



Dan ir-ritratt miġbud mill-fotografu magħruf Mosti s-sur Jos. A. Vella juri l-karatteristika ta' Anton Agius flimkien ma' biċċa xogħol espressiva mnaqqa f'zokk ta' żebbuġa.
(bil-kortesija tal-Bank of Valletta)



L-iskultur u martu Marie Louise. Anton kien xempju ta' raġel miżżewweġ u ta' missier. (bil-kortesija tal-Bank of Valletta)

b'xi biċċa tafal jew nipprova npingi xi kwadru 'still lifes'. Mhux l-ewwel darba li tani xi lift lejn id-dar bil-*Fiat Uno* blu li kellu. Nista' ngħid bla tlaqliq li jien tliet qarib mill-ahjar, tar-rispett u ġentlom mill-aqwa b'qalb tad-deheb.

Għal dawk li kienu jafuh mill-viċin, Toni kien xempju ta' raġel miżżewweġ u ta' missier. Il-hajja ma kinitx hanina miegħu. Izda kull daqqa li tagħtu serviet biss, biex harġet minnu s-sahha ġenwinija li twieled biha. Sahha tremenda u mehtieġa li stimulat biex ilahhaq mal-programm vast li kellu, mimli holm u proġetti bla għadd. Imma fl-ahhar mill-ahhar wasal biex finalment tilef il-ġlieda tiegħu kontra l-attakki kiefra fuq saħtu, fejn kien ilu jikkumbattihom fis-skiet, izda b'kuraġġ ta' sur għal dawn l-ahhar sentejn.

F'Belt twelidna

Ahna l-Mostin ninsabu xxurtjati li f'belt twelidna hallielna ma' l-erba' biċċiet xogħol ta' preġju u wisq sinifikattivi. Qed nirreferi għal żewġ monumenti kbar u sbieh li qegħdin isebbhu t-toroq prinċipali li fihom ġew imwaqqfa u kif ukoll żewġ bustijiet għeżiež li jinsabu ndokrati u milqugħa fir-Razzett tal-Markiż fuq ir-rih ta' Wied il-Għasel. Ikun sewwa u xieraq li f'din it-tislima nagħtu xi taġrif konċiż dwar l-ghanijiet li għalihom ġew imwaqqfa. Wara kollox dawn l-imfakar ma jsirux għall-parenza u għat-tisbih ta' l-ibliet u l-irhula biss. Jitwaqqfu biex ifakkruna f'valuri li ta' min wiehed japprezza waqt li jixprunawna li nharsu f'fiduċja u tama lejn il-ġejjieni. L-istorja tal-Mosta turina bl-aktar mod ċar, li kienu mhux ftit dawk iċ-ċittadini hawtiela Maltin li min b'mod u min b'mod iehor, ilkoll irsistew biex din il-lokalità tar-Rotunda tisbieh u tikber mal-milja taż-żmien. Bl-eżempju u bix-xogħol fejjiedi tagħhom, għenu biex tissawwar Malta ahjar u isbah għall-ġenerazzjonijiet ta' warajhom. U bla dubju ta' xejn, Anton Agius hu wiehed minnhom.

Għall-Missjunarji Maltin

Harsitna ddr mill-ewwel fuq il-Monument għall-Missjunarji Maltin li jinsab f'dik ir-rawndebawt, int u diehel il-Mosta min-naha ta' Burmarrad. Dan hu

monument li jfakkar lil dawk l-għaqdiet u individwi li hallew art twelidhom biex jagħtu s-sehem tagħhom fil-missjonijiet mad-dinja kollha u b'hekk joffru hajjithom u saħhithom għall-proxxmu l-aktar fil-bżonn li jinsab bil-ġuħ, marid, imwarrab u minsi. Dan il-mafkar jikkonsisti f'pilastru kwadru tawwali. Ix-xogħol tal-panewijiet u skultura saru minn Anton Agius. Dan ix-xogħol tal-bronż sar mill-funderija Taljana 'Del Chiaro Massimo'. Il-perit Mosti Ludoviku Micallef ha hsieb il-kostruzzjoni tal-pilastru, waqt li l-bennej Żebbuġi Philip Micallef hadem ix-xogħol tal-ġebbla Maltija. Dan sar fuq l-inizjattiva tas-sur Stanley Mangion li dak iż-żmien kien kunsillier li hdan il-Kunsill Lokali tal-Mosta u ta' Bro. Kristino Borg MSSP li rsistew biex ġabru l-fondi u organizzaw il-hidma kollha għal dan il-monument. Ġie mikxuf ufficjalment nhar it-2 ta' Settembru 2000, mill-President ta' Malta, il-Prof. Guido de Marco, u mbierek mill-Arċisqof ta' Malta, Mons. Ġużeppe Mercieca. Għal din l-okkażjoni nagħtaw donazzjonijiet finanzjarji bħal għajnuniet lil entitajiet varji.

B'risq l-enerġija taż-żoghżija

Fil-hsieb tagħna jehtieġna li mmorru sa Triq il-Htajriet, biex nagħtu titwila lill-Mafkar taż-Żgħażaġh, li ġie mwaqqaf bil-ghan li jtfakkar f'dawn il-persuni li huma l-futur ta' art twelidna, nies mimlija enerġija, impenn u ġenerożità. Dan il-proġett sar ukoll fuq l-inizjattiva tas-sur Stanley Mangion u d-data formali li timmarka t-tlestija tiegħu giet iffissata bhala s-26 ta' Mejju 2005 - dak il-jum li fih kienet għaddiet għall-hajja ta' dejjem Rita, mart Stanley. Għal darb'ohra, is-sur Stanley Mangion li dak iż-żmien kien kunsillier Mosti, reġa qabbad lill-iskultur Anton Agius li hadem l-iskultura u d-disinn ta' dan il-monument. Ix-xogħol kien fdat f'idejn il-perit Mosti Norbert Gatt, fejn kien mghejjun minn għadd ta' persuni tekniċi. Dan il-mafkar kellu jistenna sas-17 ta' Frar 2008, biex jiġi nawgurat ufficjalment mis-Sindku Dr. Paul Chetcuti Caruana.

Fir-Razzett tal-Markiż

Fiċ-Ċentru ta' Kultura Nazzjonali, li hu l-kwartier ta' l-Għaqda Filantropika Talent Mosti, magħruf b'mod popolari bhala r-Razzett tal-Markiż Mallia Tabone, l-iskultur Agius hadem żewġ bustijiet wisq sinifikattivi li flimkien ma' oħrajn imsawwrin minn skulturi differenti, jinsabu lkoll biswit xulxin f'oasi ta' sliem, għax ilkoll habirku halli jgħollu 'l fuq l-identità Maltija.

Hekk kif tixref mill-għatba 'l ġewwa ta' din il-binja rurali li tmur lura sas-seklu sbatax, fuq ix-xellug tiegħek għandek tilmah il-bust ta' Frans Baldacchiino 'il-Budaj', li kien għannej prolificu, poeta u artist, fejn kien ukoll President Onorarju ta' Talent Mosti. Ġie mikxuf ufficjalment nhar il-Hadd, 4 ta' Marzu 2007, mill-armla ta' 'il-Budaj', is-sinjura Pawla Baldacchino. F'dik il-lejla, Peter Paul Ciantar kien wassal messaġġ ta' omagġ lil siehbu Anton.

Il-bust l-iehor jirrapprezenta lill-E.T. Dr. Daniel Micallef imwieled fl-1928. It-Tabib Micallef kemm il darba gie elett biex jirrapprezenta lill-poplu fil-Parlament. Hu rrapprezenta lil pajjiżna fil-Konferenzi tal-*Commonwealth* u fl-Assemblea Parlamentari tal-Kunsill ta' l-Ewropa u kif ukoll qeda dmiru bhala *Speaker* tal-Parlament Malti.

Kien inhatar bhala Agent President tar-Repubblika u kif ukoll bhala Ambaxxatur ghall-Vatikan u ghall-Ordni ta' San Ġwann. Fl-1986 sar Ministru ta' l-Edukazzjoni, Kultura u Ambjent. Kien propju f'dan iż-żmien, li hu kien strumentali biex dan ir-razzett qadim ma jitwaqqax minhabba t-tkabbir ta' l-iskola ta' biswitu u b'hekk salvah mill-qerda totali! Xi snin ilu l-Ghaqda kienet hatrietu bhala President Onorarju Emeritus. Il-bust tieghu gie nawgurata nhar il-Ġimgħa, 18 t'April 2008, mill-eks-politiku, awtur u opinjonista Lino Spiteri u jinsab fil-bitha nofsana.

Esperjenzi

Dan l-iskultur Rabt minn ġuf ommu, kien ilu mhux hazin li thabbej sew ma' l-Ghaqda Filantropika Talent Mosti, ghax ta' spiss kien jaqbeż qabza sa dan iċ-ċentru biex jghid kelma ma' ċorma nies sinċieri biex jaqsmu t-talenti tagħhom ma' xulxin u jesponuhom għall-gharfien tal-pubbliku. Niftakruh sew lil Anton, jagħmel il-qalb biex l-esebituri żgħażaġh irabbu fihom il-kuraġġ halli jibqgħu mexjin 'il quddiem. Fost dawn in-nies se nsemmi tlieta minnhom bhala eżempju haj tal-hbiberija soda li kellu magħhom.

Nibda bil-President ta' l-Ghaqda, is-sur Joe Bartolo, li kien habib kbir tieghu ghax kif ihobb itenni hu stess, Anton kien minn ta' l-ewwel li gharaf l-ghanijiet kulturali wiesgha li riedet twettaq l-Ghaqda sa mit-twaqqif tagħha fl-1983. L-iehor hu l-fotografu msemmi Mosti li għamel isem kemm f'pajjiżna u kif ukoll internazzjonalment, is-sur Joe A. Vella. Li apparti li kien jaf mill-qrib lilu u lill-familja tieghu, Joe kien dak li ġibidlu r-ritratti tal-biċċa l-kbira tax-xogħol li sawwar matul is-snin. Waqt li ż-żagħżuġ skultur Mosti Savio Deguara, kien sar midhla tieghu fil-kwartier ta' l-Ghaqda fejn fid-diskursati ta'



L-istudjow ta' Anton Agius li hu l-garaxx tieghu maġenb daru. Flimkien mieghu jidher Dr. Daniel Micallef, Rabti bħalu, kif ukoll il-bust ta' dan it-tabib. X'aktarx li din il-biċċa xogħol hi fost tal-aħhar li hadem, u illum tinsab fir-Razzett tal-Markiz.

bejniethom, żgur li l-arti kienet tkun is-sugġett ewlieni.

Waqtiet sbieħ

U fid-dwejjaq u d-dispjaċir tagħna tat-telfa tieghu minn fostna, il-hsieb jimraħ lura fejn hemm il-memorja tlaqqgħana ma' dawk il-waqtiet sbieħ li l-membri u l-hbieb ta' din l-Ghaqda kellhom l-grazzja li jgawduhom meta Anton kien għadu mimli bil-ghomor. Ghax l-ghaziż Toni, kien fuq kollox habib u benefattur ta' din l-Ghaqda, li tagħha kien President Onorarju. F'dan iċ-ċentru kulturali u filantropiku tella' żewġ wirjiet personali u li għalihom gie jżurhom pubbliku tassew numeruż.

L-ewwel wahda giet miftuħa uffiċjalment nhar is-Sibt, 10 t'Ottubru 2001, mill-armla tat-Tabib Edward De Gabriele, waqt li l-ohra giet inawgurata minn Dr. Daniel Micallef. Kien is-Sibt, 29 ta' Mejju, 2004. Kif kien mistenni, Anton ha sehem ukoll f'esebizzjonijiet kollettivi li l-Ghaqda organizzat f'dawn l-aħhar ghaxar snin. Tifkira ohra li għoġbu jhallilna Anton, tinsab fil-leġġu artistiku biex jintuza f'diversi serati letterarji u f'okkazzjonijiet ohra. Fiċ-ċentru tal-faċċata ewlenija tieghu naraw l-arma ta' l-Ghaqda maħduma mill-fajberglass.

Darb'ohra, sehbn Toni kien gie mistieden minn Talent Mosti biex nhar is-Sibt, 11 ta' Novembru 2006, jinawgura uffiċjalment il-wirja artistika ta' l-artist ta' ċertu isem Corrado Iozia, li hu Taljan ta' nisel Sqalli. Dan l-espressjonista partikolari li jsawwar flimkien l-iskultura fil-pjanċi tar-ramm aħmar u l-pittura, kien laqa' l-istedina ta' Anton u martu Louise biex iżur l-istudjow tieghu fir-Rabat li kien jinsab maġenb daru fil-hżra ta' Ghajn Qajjiet, fl-inhawi ta' l-Gheriexem.

Bust tal-bronż

L-Ghaqda Filantropika Talent Mosti thossha kburija u sodisfatta li lahqet irrikonnoxxiet l-impenn tieghu, kemm fil-qasam lokali u nternazzjonali u kif ukoll għas-sens ta' gratitudni lejn dak kollu li għoġbu jagħtiha. U dan permezz ta' bust tal-bronż f'għiehu, maħdum u mogħti mill-artista Monica Spiteri, fejn gie mikxuf uffiċjalment nhar il-Ġimgħa, 18 t'April 2008, waqt serata letterarja li



Anton Agius (it-tieni mix-xellug) waqt attività fil-kwartier ta' Talent Mosti li hi binja rurali tas-seklu sbatax.



Sezzjoni mill-ewwel wrija personali li telgħa dan l-iskultur ta' isem il-2001 fir-Razzett tal-Markiż li hu Ċentru ta' Kultura Nazzjonali.

bl-isem ta' 'Ċelebrazzjoni lejn il-Hajja'. Il-kumitat ta' l-Għaqda kien iddeċieda li jwaqqaf bust f'għiehu għax emmen li permezz ta' din l-inizjattiva, Talent Mosti xtaq iqanqal kuxjenza pożittiva li kull mahluq għandu jiġi mahbub u rispett ta' f'hajtu stess. Fir-Razzett tal-Markiż, il-pubbliku jista' jagħtih tislma xierqa biex ismu jibqa' wiehed awtentiku u mżejjen bil-għieħ li jisthoqqlu.



Il-bust tal-bronż maħdum mill-artista Monica Spiteri li juri lil Anton Agius, eks President Onorarju ta' Talent Mosti. (ritratt: Dr. George Cassar)

Tifkirit

Kif kien sewwa u xieraq, il-President u l-Kumitat ta' l-Għaqda attendew għall-quddiesa *presente cadavere* u wara assistew għad-difna tiegħu fiċ-ċimiterju ta' Santa Margerita fir-Rabat stess fejn gie midfun fil-qabar tal-familja. Talent Mosti hass il-htieġa li ssirlu quddiesa fir-Rotunda tal-Mosta, għall-bżonnijiet ta' ruhu nhar is-Sibt, 1 ta' Novembru 2008, u li tqaddset mill-Arċipriet Dun Mario Tong, fejn attendew il-qraba tiegħu, hbieb u xi persuni ohra li hadmu mill-qrib tiegħu.


Fuq xewqa tal-president ta' l-Għaqda Filantropika Talent Mosti, is-sur Joe Bartolo, haseb li apparti l-bust f'għieħ Anton Agius ikun hemm esebit b'mod permanenti fir-Razzett tal-Markiż, tifkirit hajjin u awtentiċi ta' dan l-iskultur Nazzjonali. Għal dan il-ghan, nhar il-

Hadd, 14 ta' Diċembru 2008, il-Kap tal-Oppożizzjoni Dr. Joseph Muscat flimkien mas-Sindku tal-Mosta Dr. Paul Chetcuti Caruana, Dr. Daniel Micallef, l-Onor. Dr. Anġlu Farrugia, l-Onor. Anthony Agius Decelis, il-Membru Parlamentari Ewropej Glenn Bedingfield u mistiedna ohra, assistew għall-kxif ta' vetrina li fiha hemm għall-wiri xi għodod mehtieġa li Anton kien ta' spiss juża biex bihom johloq il-kapulavuri tiegħu. Din it-tifkira mogħtija b'imhabba mill-armla u l-qraba tiegħu u li għet imbierka mill-Arċipriet Dun Mario Tong, tinsab fil-ghorfa ta' fuq is-setah għall-ammirazzjoni ta' kull min jogħġbu jagħtiha daqqa t'ghajn.

F'okkażjonijiet ohra, speċjalment waqt is-serata mużiko-letterarja ta' nhar il-Hadd, 29 ta' Marzu ta' din is-sena, għall-okkażjoni tal-Ġimgha Mqaddsa, l-Għaqda fakkret il-memorja tiegħu flimkien ma' ohrajn u li għaliha attendiet udjenza sabiha hafna.

Togħma morra

Biex wiehed ikun ta stampa ċara u shiha tal-opri artistici li jinsabu f'din il-lokalità, jonqos li nsemmu xi haġa ohra, imma li din sfortunatament spiċċat b'togħma morra, għalina l-Mostin u għal kulhadd! Sas-sena 2000, fiċ-ċimiterju tal-Mosta fuq il-qabar tal-Familja Zammit, kienet tinsab skultura kbira, sabiha u espressiva ta' Kristu Rxoxt qed iqajjem raġel mill-mewt. Din l-opra tal-bronż li kienet magħrufa bhala 'Tini Jdejk', xogħol Anton Agius, kienet saret b'rispett u b'imhabba lejn sieħbu għalliem li kien miet f'qasir il-ghomor. Din il-biċċa xogħol li l-kritiċi tal-arti f'pajjiżna jqisuha bhala l-aqwa opira fil-bronż li harġet minn taht idejħ, għet misruqa fis-satra tal-lejl. Att ta' misthija u kundannabbli bil-qawwa kollha. Min seraq din l-opra, apparti li wegġa' lill-familja kkonċernata, seraq biċċa mill-patrimonju artistiku ta' art twelidna.



Dan il-mudell magħruf bhala 'Tini Jdejk' li wara kien sar mafkar tal-bronż, hu meqjus bhala kapulavur ta' Anton Agius. Sfortunatament, dan il-mafkar kien insteraq miċ-ċimiterju tal-Mosta fl-2000. (bil-kortesija tal-Bank of Valletta)

Telfa kbira

Lejn l-aħħar ta' dan l-artiklu se nittawlu lejn il-hajja u d-diversi esperjenzi li ġarrab dan l-iskultur. Anton Agius



L-investitura ta' Anton Agius bhala Kavallier tal-Ordni ta' San Ġwann fl-2000.

(bil-kortesija tal-Bank of Valletta)

twieled ir-Rabat nhar l-1 ta' Diċembru, 1933. Il-ġenituri tiegħu kienu Ġuzeppi u Maria Stella. Bejn l-1950 u l-1953, studja l-arti għand is-Soċjetà Maltija tal-Arti, Manifattura u Kummerċ u kompli bl-istudji tiegħu taht Ġorġ Borg fl-Iskola tal-Arti. Fl-1957 Agius rebah borża ta' studju għall-*Accademia di Belle Arti* f'Ruma, waqt li bejn l-1958 u l-1961 attenda s-*St. Martin's School of Art* f'Londra. Hu hadem bhala għalliem tal-arti fl-iskejjel sekondarji tal-gvern, ta lekcjers fl-Università ta' Malta u kien eżaminatur għall-*Oxford 'O' Level* fit-taqsimi taċ-ċeramika.

Anton Agius rebah diversi konkorsi tal-arti, kemm f'Malta kif ukoll 'il barra minn xtutna. Il-lista li turi dawk il-wirjiet li ha sehem fihom dan l-iskultur, kemm

dawk personali kif ukoll dawk kollettivi, hi twila mhux hazin. Dawn l-esebizzjonijiet ittellgħu fi bliet Ewropej u f'bosta bliet u rhula Maltin. Ix-xoghlijiet tiegħu jinsabu wkoll f'kollezzjonijiet privati f'diversi partijiet tad-dinja. Fl-1999, il-Kunsill Lokali tar-Rabat ta lil Agius 'Ġieħ ir-Rabat'. Hu kien inhatar ukoll Kavallier ta' l-Ordni Sovran ta' San Ġwann fl-2000. Anton Agius dejjem għex ir-Rabat fejn twieled, u għex tul hajtu kollha. Hu kellu tlett itfal, tnejn minnhom mejtin.

Ċertament li t-telfa tiegħu, hi telfa kbira għall-arti, għall-iskultura, għall-imhabba lejn il-kreattività, għal pajjiżna u għall-Mosta tagħna. F'dan il-wied ta' dmugh, l-Għaqda Filantropika Talent Mosti, ukoll hasset il-vojt li halla Anton. Fl-aħhar iżda żgur mhux l-inqas, hi telfa sofferenti għalija personali u għall-qrabati kollha.

Referenzi:

- ¹ *Michael J. Schiavone, Louis J. Scerri - Maltese Biographies of the Twentieth Century, (Malta 1997), p. 9.*
- ² *Louis P. Saliba - Anton Agius: a Bank of Valletta Exhibition, 2005, pp. 3-13.*
- ³ *George Cassar, Louis Vassallo - Minn tiġrib il-qedem il-Mosta f'fissal grajjietha (Malta 2008), pp. 81- 84, 90, 91, 100.*
- ⁴ 'Miet Agius l-iskultur Nazzjonali', *L-Orizzont, it-Tlieta, 21 t'Ottubru 2008, p. 4.*
- ⁵ 'l-aħhar tiżlima lill-iskultur Agius', *L-Orizzont, l-Erbgha, 22 t'Ottubru 2008, p. 4.*
- ⁶ *Mill-ktieb tal-Minuti, mislutin mis-seduti tal-Kumitat ta' Talent Mosti.*
- ⁷ *Hajr lis-sur Joe Bartolo u lil omni Marjanna tal-informazzjoni utli li għoġobhom joffruli.*

FOUR SEASONS

**Wesgħat Marco Montebello,
Wied is-Sir, Mosta
Tel: 21 433652**

**Issibu kull ma għandkom
bżonn għall-ġonna u raba'
bhal bexx, sustanzi għall-hamrija,
kull tip ta' żerriegħa, qsari, pjanti
u ikel għall-ghasafar u klieb**

**Prodotti ta' l-aqwa kwalità
u prezziġiet moderati**

Products used by **NOTOS**

**Victor
Hair Designers**

Tel: 21432909

**1. Triq Gio. G. Dei Marchesi Malta Tabone
Mosta Mt 08**